

ንፈታዊኡ ዘቆናጽብ ንጸላኢኡ ዘመገሰ ዝተዛበዐ ፖለቲካዊ ኣረኣጺያ

ክሳብ ዘይተኣረመ ወጽዓን ወጸዕትን ቀጸልቲዮም።

ፖለቲካ ካብ ደርባዊ ኣረኣጺያ ዝምንጨ። ክቡር ህይወት ዘኸፍል፡ ኣብ ዕቤትን ውድቀትን ህዝብን ሃገርን ወሳኒ ግደ ዘለዎ ዓውዲ ምበር፡ ከም ስፖርት እንተደሊኻ ብቲፎዘነት ተሰሊፍካ ትድግ። እንተዘይደሊኻ ትገድፎ ኣይኮነን። ስፖርትን ስፖርታዊ ስነ-ስርዓትን ኣብ ኣካላውን ማሕበራውን ህይወትና ዘለዎ ኣውነታዊ ቦታ ረዚንዮ። ይኹን ግን ምስ ፖለቲካን ፖለቲካዊ ደሞክራሲያዊ ምሕደራን ዝወዳደር ኣይኮነን። ስፖርት ኣካላዊ ምንቅስቃስን ኣእምሮኣዊ ብልሕን ምበር ደምን ህይወትን ኣይሓትትን። ኣብ መጻኢ ዕድል ህዝብታት'ውን ዝጋነን ኣሉታዊ ጽልዎ ኣይፈጥርን። ኣብ እዋን ውድድር ዝረከ ናይ ዓወትን ስዕረትን ስምዒታት ንግዝዮኡ ብልጭ ኢሉ ዝጠፍእ መሰረታዊ ኣሰር ዘይገድፍ ሰላማዊዮ።

ፖለቲካን ፖለቲካዊ ደሞክራሲያዊ ምሕደራን ግን፡ ህዝቢ ኣሳቲፍካ ብግቡእ እንተዘይተታሒዙ መዘዙ ብዘሕዮ። ኣብ ተመክሮ ከም ዝተራእየ ህዝቢ ብንቕሓት ኣብ ዘይተሳተፈሉ ሃገራዊ ፖለቲካዊ ንጥፊታት፡ ውሑዳት ሰባት ጉጅለ ፈጠሮም፡ ብረብሓ ተኣሳሲሮም፡ ንብዙሓት ቡተሓሳስባን ብተግባርን ኣምበርኪኹም ክገዝኡ፡ ብዙሓት ድማ መሃንኖም ኣጥፊኦም፡ መሳርዖም ተዘራገ፡ ብውደባ ዘይግለጽ ውልቃዊ ምዕዘምዛምን እህህታን እናስምዑ ንፖሊስን መደብን ውሑዳት ክፍጽሙዮም ዝግደዱ።

ዓውዲ ፖለቲካን ፖለቲካዊ ኣረኣጺያን ክበሃል እንከሎ፡ መሰረታዊ ፖለቲካዊ እንዶ ንዘይብሎም ብይበሃል ኣሎ ንዝምርሑ ሰባት ክብደቱ ኣይረኣዮምን። ገሊኦም ከምዘይምልከቶም ከምዘይናቶም ይቕጽርዎ። ገሊኦም ከኣ ዋላ ንዋሳእ ኣለና ይበሉ፡ ካብ ስፖርታዊ ቲፎዞ ኣኸቢዶም ኣይሪእዎን። ፖለቲካዊ ስልጣን ዝተቐጸጸሩ ውሑዳት፡ ናይ ዓፈናን ጭፍጨፋን ትካላት፣ ቁጠባዊ ምንጭታት፣ መራኸቢ ብዙሓን፣ ትካላት ስነ-ጥበብ፣ ማሕበራውን ባህላውን ውዳቤታት ሃገር ብቐጥታን ብተዘዋዋርን ክቆጸጸሩ እንከለው ኣብ ህይወቶም ሰብኣዊ ክብርም እንታይ ይዋደድ ከም ዘሎ ኣይርደኦምን።

ህዝባውን ሃገራውን ጉዳያት ከመይ ይኹን፡ ከመይ ይመሓደር ንዕኡም ዘይምልከት፡ ነቶም ብዝኾነ ኣጋጣሚ ኣብ ርኻብ ፖለቲካዊ ስልጣን ዝደየቡ ጉጅለ ውሑዳን ጥራሕ ከም ዝምልከት ተቐቢሎም፡ ዝተባህለ ክሰምዑን ዝተኣዘዘዎ ክገብሩን ጥራሕ ነብሶም የዳልው ምበር ዓገብ ኣይብሉን። ኣይቃወሙን። ነዚ ድኹም ኣተሓሳስባዚ ዘንበቡ ጉጅለ ውሑዳን ድማ፡ ኣብ ባይታ ዘይረከ፡ ብኢድ ዘይድህሰሱ፡ ካብ ሕግን ፍትሕን ዝረሓቑ፡ ግን ከኣ፡ ኣብ ጽልኢ ዝተመሰረተ ጎስጓስ የካይዱ። እዚ ብገለ ሸነኹ ዝህድድ ዘርዕድ፡ ብገለ ሸነኹ ብመን ከማና ከማኻ ብትምክሕታዊ ኣተሓሳስባ ዘሰክር፡ ናይ ተስፋ እንጀራ ድማ ዘብልዕ፡ ፍረ ኣለቦ ግን ከኣ ዘየቋርጽ ወፍሪ ብቕሉዕን ብስውሩን የካይዱ። በዚ ብውጥን ብመደብ ዝግበር ናይ ጠቕመ ፈሊጣውያን ፕሮፖጋንዳዊ ወፍሪ ሓቂ ትድብዝዝ ሓሶት ከኣ ንግዝይኡ ትደምቕ። እቶም ክሳብ ሰብኣዊ ክብራቶም ዜግነታዊ ሕጋዊ መሰሎም ኣብ ምልክት ሕቶ ዝኣቱ ነብሶም ዘዋደቑ በሃመት ከም ሰባት ናይ ምሕሳብ ሚዛናም ይዛባዕ። ልክዖም ምፍላጥ ክሳብ ዝስእኑ ይኹን።

ብባርነት ንውሑዳት እናገልገሉ፡ ሓራ ዝወጽኡ ምሉእ ፖለቲካዊ ሰብነት ዘለዎም ኮይኑ ይስመዖምዎ ብውድዕነቱ ፈታዊኦም ንዝኾነ ኣካል ብጸላእነት ይሓምዩ የቆናጽቡ። ነቲ ኣገዲዱ ከም ቁርዲድ ዝማጽዮም ሰብኣዊ ክብርም ኣዋሪዱ ብባርነት ዘስረሑም ናይ ውሑዳን ፖለቲካዊ ጉጅለ ብሓሳብ የመገሱ። ብጉልበት የገልግሉ። ብገንዘብን ዓይነትን ቆፎኡ ይመልኡ። ስለምንታይ ንዝብል ሕቶን ጭቡጥ ዘእምን ፖለቲካዊ መረዳእታ ክቕርቡ ግን ኣይኸእሉን። ንጸረ-ህዝቢ ፖለቲካዊ ተፈጥሮኡን ካብኡ ተበጊሱ ኣብ ልዕሊኡም ንዝፍጽሞ ፋሽሽታዊ ተግባርን መንግስቲ ድዩ ኣነ ተጋግዮ ይኸውን ወይ ተጋጊና ንኸውን ብዝብል ቅቡል ብምግባር የጽድቕሉ። ንሕና'ዶ ካባኻ ፈሊጥና ከም ቃሕ ዝበለካ ስጉምቲ ውሰድ ዓይነት የተባብዕዎ። ነቲ ጸረ-ህዝቢ ደርባዊ ፖለቲካዊ ተፈጥሮን ኣብ ልዕሊኡም ዝፍጸም ኢ-ሰብኣዊ ፋሽሽታዊ ተግባርን ግዳም ከይወጽእ ጎረቤት ከይሰምዖ ብክንዲ ዝግቕሞም ክሸፍንሉ ይፍትኑ። ኣተሓሳስባኦም ስለዝተሰርቀ ሓይሊ ኣብ ኢዶም እናሃለው፡ ኣብ እንግድዓኦም ንዝግርፍ በትሪ ጨካናት ኣልቦ ግብረ መልሲ ከም ኣድጊ ስቕ ኢሎም ይቕጥቀጡ። መተካእታ ንዘይብላ ህይወቶም ኣብ ክንዲ ዝከላኸሉ፡ ክሳብ ዝሞቱ ይጽመሙ። ብምጽማሞ ድማ ይሕበኑ።

እዚ ሓቂዶ ሓሶት ንምፍላጥ፡ ታሪኽን ተሞክሮን ካልኣት ምፍታሽ ከየድለየና፡ ካብ 1991-1998 እዚ ሎሚ ዕርቃኑ ወጺኡ ዝርከብ ጉጅላዊ መንግስቲ፡ ኣብ ልዕሊቶም ሃገራዊ ነጻነት መጺኡ ኢሎም እጮይ ከይበሉ፡ ዝዓቦዩ ሓርነታዊ ደሞክራሲያዊ መሰላት ህዝቢ ንምምላስ ዕጥቆም ከይፈትሑ ዝቐጸሉ ፖለቲካዊ ውድባት፡ ዘካየዱ ዝነበረ፡ ነዳያት፣ ሓምሻይ መስሪዐኛታት፣ ከደዓት፣ ትሕቲ ሃገራውያን፣ ኣሰላም፣ ጀሃዳውያን፣ ዕሱባት ዝብል ፍጹም ሓለፍነት ዘይስመዖ ፈጠራዊ ፕሮፖጋንዳዊ ጎስጓስን ኣፍርይዎም ዝነበረ በሃማት መጋበርያታትን ምልስ ኢልካ ምክካር ኣኻሊዩ። ነዚ ፈጠራዊ ናይ ጸላኢ ጸለመ ዝቐበል ዘተኣናግድዶ ይበዝሕ ነይሩ ወይስ ሓሶት ኢሉ ዝኹንን ሃገራዊ ፖለቲካዊ ምሕደራና ከመይን ብኸመይን ኢሉ ሕቶ ኣልዒሉ ዝቃወም፡ ኣብ መድረኹ ንኣካለ መጠን በጺሖም ዝነበሩ ዜጋታት ሽዑ ምስ ዝነበሮም ኣረኣእያን ሚዛንን እናነጻጸሩ ገምጋሞም ከዕርፍሉ ኣለዎም።

እዚ ካብ 1991-1998 ህግደፍ ዝዘርእ ኣዕናዊ ጎስጓስን ኣብ ውሑዳት ዘይኮነ ዜጋታት ፈጠርዎ ዝነበረ ፖለቲካዊ ምዝባዕን ከም ተሞክሮ ክውሰድ ይግባእ ነይሩ። ናይ ምምዝዛን ተኸእሎኡ ዘይተዛበዐ ሰብ ካብ ቤት ትምህርቲ ጥራሕ ዘይኮነ ካብ መዓልታዊ ተሞክሮኡ ይመሃርዩ። ካብ ዝሓለፈ ጉድለት ይመሃርዩ። ውሑዳት ዘይኮነ ኤርትራውያን ግን፡ ቡቲ ክሳብ ትመውት ተጸምም፡ ኣነ ዝበልኩኻ ጥራሕ ስማዕን ተግባርን ዝብል ኣዕናዊ ህግደፍዊ ስብከት ኣይሰክሑን ኣይተማህሩን።

ብደብ ሽፋን ገይሩ ምስ ኢትዮጵያ ኩናት ወለዑ፡ ስርዓት ወያነ ካርታ ዓባይ ትግራይ ኣውጺኡ። ልኡላዊ መሬት ኤርትራ ኣብኡ ኣእትዩ። ብዓዲ ምሩግ ከምዚ ተገይሩ ፕረዚደንት ሃገረ ኤርትራ ኢሳያስ ኣፈወርቂ ዓገብ ዝብል ብኢድ ዝተጸሕፈ ደብዳቤ ናብ መራሒ ኢትዮጵያ ቀዳማይ ሚኒስትር መለስ ዜናዊ ሰዲዱ። ብስልኪ ተዘራረቡ። ኣብ ባድመ 7 ኣባላት ሓይልታት ምክልኻል ኤርትራ ብዕጡቓት ወያነ ተቐቲሎም ዝብል ኣብ ፈጠራዊ ጽልኢ መሰረት ዝገበረ ምውዕቃዕ ክገብር እንከሎ፡ ዋእ ትማሊ ዶባት ኤርትራን ኢትዮጵያን ናብ ትርጉም ዘይብሉ ማዕቢሊዩ። ዝምድናና ብደምን ዓጽምን ጀጋኑና ዝተነድቀዩ። ብኮንፈረዎሽን ክንተኣሳሰር ኣለናዶ ይበሃለና ኣይነበረን?

መሬት ኤርትራ ኣብ ካርታ ዓባይ ትግራይ ከም ዝኣተወ መንግስቲ ርግጻኛ እንተደኣ ኮይኑ፡ ብታሕቲ ታሕቲ ዘይኮነ ብወግዓዊ ዲፕሎማሲያዊ ኣገባብ ዓገብ ዘይብል? ብሕጊ ዘይሓትት? ንሓንቲ ልኡላዊት ሃገር ዝመርሕ ዘሎ ሰብ ተሓቢኡ ብናይ ኢድ ጽሑፉ ዓገብ ኢሉ ነይሩ ማለት ቅቡል ኣይኮነን። ስለምንታይ ካብ ሃገራዊ ባይቶ ተሓቢኡ? ስለምንታይ ብደረጃ ካብኒ ሚኒስትራት መግለጺ ዘይወሃበሉ? 7 መኮነናት ኤርትራ ስለምንታይ ብዘይኣፍልጠን ፍቃድን ዝምልከቶ ኣካል ኢትዮጵያን ክልል ትግራይን ብትግራይ ኣብ ትመሓደር ባድመ ኣትዮም? ናይ መሬት ይግበኣኒ ሕቶኽ ብሕጊ ምበር ብጎነጽዶ ይፍታሕዩ? ተገዲድና ዝኣተናዮ ናይ 30 ዓመት ኩናትን በሰላኡን ዘይኣኸለና? ምስ ሱዳን ኣብ ዝተኻየደ ምክንያቱ ዘይብሩ ውግኣት ዝኸፈልናዮ ህይወትን ንብረትን ሓዘኑ ከይተዓጸው፡ ኣብ የመን ዝመቱ ዕሽላት ደቅና ንሂ ከይወጽኣልና ሕጂ ድማ ምስ ጎረቤት ሃገር ኢትዮጵያ ሃገራዊ ባይቶ ብዘይፈልጠ፣ ካብኒ ሚኒስትራት ብዘይፈልጥዎ፡ ህዝቢ ብዘይፈልጠ ንኹናት ዝኸውን ገንዘብ ኣውጽእን ንኩናት ተዳሎን ክበሃል ግልጽነት ዘይብሉ ሽርሒ ዘለዎን ስለ ዝኾነ ኣይንቐበሎን። ጸገም ኣሎ ትብሉ እንተደኣ ኮይንኩም ብግልጺ ውፈርሉ ብሕጊ ሕተትሉ ዝብል ተረር ተቓውሞ ክቐርብ ነይርዎ። እቲ ዝኾነ ግን ብኣንጻሩዩ። ካብ ተራ ጽልኢ ዝብገስ ስምዒታዊ ረስኒ ዝደፍኦ ስለምንታይ ዘይብሉ ሕራይዩ ነይሩ። እዚ መገለጺ ዘይብሉል ዝተዛበዐ ፖለቲካዊ ኣረኣእያዩ።

ደባዊ ኩናት ከምቲ ገለ ገለ ሰባት ዝብልዎ ብስዕረት ህዝቢ ኤርትራ ዘይኮነ፡ ብስዕረት ዓንዳሪ ወተሃደራዊ ጉጅለ ህግደፍ ተዛዚሙ። ኣብ ማይ ቤት ህግደፍ ኣብ ቅርቅርቲ መሪሕነታዊ ኣካሉ፡ ኣብ ኩሉ መዳያት ጉዕዞ 10 ዓመት ንገምግም፡ ምስ ኢትዮጵያ ዝተኻየደ ኣዕናዊ ደማዊ ኩናት ኣይኮነን ህዝቢ ንሕና እቶም ኣብ ዝለዓለ መሪሕነታዊ ቦታ ዘለና ሓለፍቲ እኹል ኣፍልጠ ስለ ዘይብልና፡ ከመይ ተበጊሱ፣ ምስኣተናዮኽ ኣመኻኻታኡ ከመይ ነይሩ፣ እንታይ ከሲብና እንታይኽ ከሲርና ኮፍ ኢልና ብወግዒ ንገምግም፡ ውጽኢት ገምጋምና ንህዝቢ ንሓብር፡ እዚ ህዝቢ ንብድሎ ኣለና፡ ከም በዓል ቤት ናይዛ ሃገር መጠን፡ ንመሰሉ ንሃገሩ ተጸባዩ ዘይኮነ ቀጥታዊ ተዋሳኢ ዝኾነሉ ናብ ቅዋማዊ ባይቶኣዊ ስርዓት ዘሰጋግር ባይታ ንፍጠረሉ ዝብሉን ኣይፈሉን ገምግምን ቅዋምን ኣየድልን፡ ህዝቢ ምስ ደሞክራሲን ደሞክራሲያዊ ፖለቲካዊ ምሕደራን ገና ኣይተላመደን፣ ሕጂውን ልኡላውነት ገና ኣይተኸብረን ኣብ ዝብልን ምስሕሓብ ኣብ ዝተፈጥረሉ፡ ነዚ ከም ጽቡቕ ዕድል ተጠቐሙ ካብ ሕሉፍ ተሞክሮኡ ተማሂሩ፡ ኣብ ጎኒቲ ኩሉ መዳያዊ ፖለቲካዊ ገምጋም ንግበር፡ ቅዋም ይተግበር ብቅዋም ንመራሕ ዝጠለበ ወገን ደው ዝብል፡ ነቲ ዓማጺ ጉጅለ ደጊፉ።

እዞም ለውጢ ዝብሉ ዘለው ምስ ወያነ ምትእስሳር ዘለዎምዮም። ኣብ ሳልሳይ ወራር ወያነ ኣስመራ ኣትዮም ክጭፍልቑናዮም፡ እዛ ሃገር ንውድብ ሕቡራት ሃገራት ወይ ኣመሪካ ነረክባ፣ ወያነ መታን ከይሃርሙና ፕረዚደንት

ኢሳያስ ካብ ስልጣን ክወርድ ኣለዎ ዝበሉ ስዑራት'ዮም። ኣውርጃውያን'ዮም ንዝብል ፈጹሙ ጭብጢ ንዘይብሉ ብተልምዶ 03 ብዝፍለጥ ናይ ውሽጢ ውሽጢ ጸለመ ወፍሪ ቅቡል ብምግባር፡ ክሳብ ብፈጣሪ ብዝተዋህበና ክቡር ፕረሲደንት ኢሳያስ ኣፈወርቂ ዝመጸና ኣይንጸወርን እዞም ከደዓት ክርሸኑ ኣለዎም ዝብል ዕሙት ደገፍ ምሃብ ተበጺሑ። እዚ'ውን ኣብ ሓቂ ዝተመርኮሰ ፍቕሪ ሃገራውነት ዝደፍኦን ዘይኮነ ፍሪ ኢሳያስን መሰልቱን ኮነ ኢሎ ናይ ዝዘርእዎ ተወኒኑ ዘሎ ዝተዛበዐ ፖለቲካዊ ኣረኣእያዮ።

ካብ 20 ሰኔ 2018 ንደሓር ተፈጢሩ ዘሎ ፖለቲካዊ ምዕብልናታት ካብቲ ቅድሚኡ ዝነበረ ብመልክዑን መጠኑን ፍልይ ዝበለዮ። ድሕሪ 20 ሰኔ 2018 ኣብ መንጎ መንግስቲ ኢትዮጵያን ውልቀ መላሽ ኢሳያስን ተገይሩ ብዝተባህለ ናይ ሰላም ስምምዕን ኢሳያስ ዘስመዖ ዘርባዕባዕን ዘርኣዮ ነውራም ኮሽምሽምን፡ ህግደፍ ንነዊሕ ዓመታት ኣዕቂልሉ ካብ ዝነበረ ፖለቲካዊ በዓቲ ወጺኡ ኣብ ሰጣሕ ጎልጎል ብቐዝሒ ተሃሪሙ ከድክድ ክብል ተራእዮ። ብዙሓት ኤርትራውያን ብራዕዲ ተቐሊፉ ዝነበረ ልሳናም ተኸፊቱ። ኣብ ሓውሲ ድስከላ ኣንቆልቀሉ ዝነበረ ኣተሓሳስባኦም ተበራቢሩ። ዝጸልመተ ተስፋ ክልምልም ጀሚሩ።

እዚ ሓደ ስጉምቲ ንቅድሚት'ዮ። ይኹን ግን ሕጂ'ውን ከም ህዝብን ሃገርን ካብ ዝጸናሕናዮ መሊእና ንምውጻእ፡ ጽገናዊ ዘይኮነ መሰረታዊ ፖለቲካዊ ፍታሕ ኣብ ምምጻእ፡ እቲ ናይ ለውጢ ድሌታት ገና ኣይተናበበን ኣሎ። ህግደፍ ክቕጽል ዝደልዮ ግን ከኣ ኣካል ናይ ለውጢ ሓይልታት ኢና ዝብሉ ወገናት ከም ዘለው ንዕዘብ ኣለና። ብልሳናም ንህግደፍ ንጸልእ ኢና ተበርቑቑ ክጠፍእ ኣለዎ ዝብሉ ስለምንታይ ከምኡ ኢሎም ደርባዊ ፖለቲካዊ መረዳኢታ ዘይብሎም ወገናት ከም ዘለው ንዕዘብ ኣለና። ብህግደፍ ተገፊዕና ደኸና ሕጂ ህግደፍ ተወጊዱ ህዝቢ ስልጣን ክርከብ ኣለዎ ዝብሉ፡ ግን እዞም ተቐውሞቲ ደኸኡዎም፡ ሓሚቕም፡ ጠፊኦም፡ ደንጉዮም እናበሉ ጸግዒ ሒዞም ዝወራዘዩ ወገናት ከም ዘለው ንዕዘብ ኣለና።

ንጹር ፖለቲካዊ ስነ-ሓሳባዊ ዕጥቂ ዘይብሉ ብተራ ህልኽ ወይ ሕን ምፍዳይ ብዝመስል፡ ፖለቲካዊ ኣረኣእያ ፖለቲካዊ ውድብ ገለ መለ ዝበሃል ኣየድልየናንዮ። ሕጂ ህዝቢ ዝጠልቦ ዘሎ ሓደ ኮይና ንህግደፍ ምልጋስ ጥራሕዩ ዝብሉ ወገናት ከም ዘለው ንዕዘብ ኣለና። ብዝለዓለ ህዝባዊ ደሞክራሲያዊ ስትራቴጂካዊ ግንባር ተኣሳሲርና መሪሕ ተራና ክንጸወት ኣለና ዝብሉ ግን ከኣ፡ ብምክንያት ኣልቦ ውልቃዊ ኮርነፍነፍ እናተመዓደው ነበሶም ሓራ ኣውጺኦም ንካልኣት ዝኹኑን ወገናት ከም ዘለው ንዕዘብ ኣለና። ብዝተሓተ ፕሮግራም ኣንጻር ደመኛ ጸላኢና ጉጅለ ህግደፍ ኣብ ዘትከለ ግንባር ዓሲልና ክንቃለስ ኣለና ዝብሉ "ድሕነት ህዝብን ሃገርን ቅድሚ ኩሉ" ዝጭርሑ፡ ብተግባር ኣብ ሕድሕድ ምጽልላም ወርቃዊ ናይ ዓወትን ለውጥን ዕድላት ዘምክኑ ወገናት ከም ዘለው ንዕዘብ ኣለና...ወዘተ። እዚ ዘርእየና ነገር እንተሃለወ ሕጂ'ውን ካብ ዝተደዋወሰ ፖለቲካዊ ኣረኣእያን ኣሰላልፋ ፖለቲካዊ ሓይልታት ዘይተላቐቐና፡ ካብ ሕሉፍ ተሞክሮና ከምዘይተመሃርናን ብሃውሪ ንኸይድ ከም ዘለናንዮ።

ስለዚ ካብ ፖለቲካዊ ዓፈና ክንድሕን ካብ ዝተዘባዐ መርገጽን ኣረኣእያን ሓራ ወጺእና ሰብ ህዝባዊ መትከል ንኹን። ምክንያቱ ንፈታዊኡ ዘቆናጽብ ንጸላኢኡ ዝረሩ ዘመገስ ዝተዛበዐ ኣረኣእያ ክሳብ ዘይተኣረመ፡ ወጽዓን ወጸዕትን ቀጸልቲ'ዮም።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ፡ 15-07-2019